

УРОК ПАМЯЦІ

Першы тэматычны ўрок «Нам мір завешчана берагчы», які прайшоў учора ва ўсіх навучальных установах краіны, адбыўся і на тэрыторыі мемарыяльнага комплексу «Трасцянец»

У Дзень ведаў юныя экскурсаводы з 25-й мінскай гімназіі разам з наведвальнікамі мемарыяла прайшліся тымі дарогамі, якія вялі ў небыццё тысячы ахвяр лагера смерці Трасцянец.

Адзін за адным школьнікі расказвалі гісторыю аднаго з найбуйнейшых месцаў масавага знішчэння людзей у гады Вялікай Айчыннай вайны. Побач з імі крочылі былыя непаўналетнія вязні, дзеці вайны.

Для Галіны Каржанеўскай гэтая экскурсія была нечым большым. Трасцянец стаў магілай і для яе бацькоў. Такі ж — трагічны — лёс мог спасцігнуць і яе. Гітлераўцы абяцалі немалую ўзнагароду тым, хто выдаць сям'ю аднаго з арганізатараў і кіраўнікоў Мінскага падполля. Дарэчы, Мікалай Каржанеўскі — з ліку тых, хто распаўсюджаў «Звязду» ў акупаваным Мінску.

Лёсы канкрэтных людзей, якія абарваліся тут, ля Магілёўскай шашы, а таксама тых, каму пашчасціла выжыць у гэтым пекле, знайшлі месца ў аповедах навучэнцаў 25-й гімназіі. Ім, дзецям ужо мірнага часу, вельмі цяжка паверыць, што такі жых адбыўся недалёка ад таго месца, дзе яны ходзяць у школу, сябруюць, кахаюць...

— У нашых дзетак ужо сістэматызаваліся веды пра Трасцянец, мы адкрылі новыя факты, адшукалі біяграфіі некаторых трасцянецкіх ахвяр, — расказала **настаўніца беларускай мовы і літаратуры гімназіі № 25 г. Мінска, кіраўнік народнага гісторыка-краязнаўчага музея «Невычэрпная крыніца гісторыі» Аліна ПАХВАЛЁНАЯ.** — Гэта і ёсць высокае патрыятычнае выхаванне. Нашы дзеці павінны ведаць, што адбывалася падчас Вялікай Айчыннай вайны, каб пе-



Фота Сяргея КАНЮТА

радаць свае веды іншым. Бо калі гэтая нітка памяці перарвецца, мы як народ будзем знішчаны.

Вядома, можна было б расказаць пра гісторыю Трасцянца і іншых падобных трагедый, якія ўчынілі на нашай тэрыторыі гітлераўцы, як звычайна, у школьным класе. Але толькі так, як прызнаюцца самі школьнікі, яны змаглі прычыніцца

да гісторыі беларускага народа. Хоць і трагічнай.

Як пераканана вучаніца гімназіі № 25 горада Мінска, дырэктар музея «Невычэрпная крыніца гісторыі» Яна Канаплёва, чым далей ідзе час, тым усё актыўней мы страчваем памяць аб сваім мінулым. «Калі першы раз мы прыйшлі ў Трасцянец на рэпетыцыю, было вельмі цяжка ўсвядоміць, што на гэтым месцы загінула шмат людзей і такі жах над імі ўчынілі таксама людзі», — прызналася дзяўчынка.

Дакрануцца да гэтай трагічнай старонкі нашай гісторыі цяпер змога кожны вучань 25-й гімназіі. Кожную сераду падчас гадзіны інфармавання для навучэнцаў установы будзе праводзіцца віртуальная экскурсія. Не забудуцца школьнікі, як і ў гэты раз, пра магчымасць ускласці кветкі там, дзе загінула больш як 200 тысяч бязвінных людзей.

Вераніка КАНЮТА.
kanyuta@zviazda.by



■ Будзь у курсе!

У раскладзе — новы польскі цягнік

3 4 верасня ўзгоднена курсіраванне поезда па маршруце Кракаў — Варшава — Гродна, паведамлілі ў прэс-цэнтры Беларускай чыгункі.

Продаж праязных білетаў ужо пачаты. Час адыходу з Гродна — у 15.32, прыбыццё ў Беласток — у 17.08, на станцыю Варшава-Цэнтральная — у 20.15, у Кракаў — у 23.04. Назад з Кракава цягнік будзе адпраўляцца ў 4.46, з Варшавы — у 7.36, з Беластока — у 10.30. На канчатковую станцыю ў Гродне ён прыбудзе ў 14.22. На пачатак верасня кошт праезду (у дэнамінаваных рублях) да Кузніцы складзе 13,33 рубля, да Беластока — 16,39 рубля, да Варшавы — 34,31 рубля, да Кракава — 46,77 рубля.

Сяргей РАСОЛЬКА

ИЗВЕЩЕНИЕ О ПРОВЕДЕНИИ ПОВТОРНОГО АУКЦИОНА				
Организатор аукциона	ЗАО «Центр промышленной оценки», г. Минск, ул. Мележа, 5/2, пом. 1703			
Продавец	ОАО «Локон», г. Гомель, ул. 60 лет СССР, д. 6			
Предмет аукциона				
Наименование	Назначение	Общая площадь	Инвентарный номер	Адрес
Диспетчерская	Здание неустановленного назначения	8,4 кв.м	350/С-135708	Гомельская обл., г. Гомель, ул. Комсомольская, 3А
Составные части и принадлежности	Металлические ворота, мастерская (площадь застройки – 66 кв.м)			
Сведения о земельном участке	Земельный участок, общ. пл. 0,0111 га предоставлен Продавцу на праве аренды до 07.04.2019 для эксплуатации и обслуживания зданий мастерской, диспетчерской и складских помещений			
Начальная цена с НДС 20% – 12 000,24 BYN (120 002 400 BYR). Снижена на 60%				
Задаток 10% от начальной цены предмета аукциона в белорусских рублях перечисляется на р/с № 3012343260010 в Дирекции ОАО «Белинвестбанк» по г. Минску и Минской области (адрес банка: г. Минск, ул. Коллекторная, 11), БИК 153001739, УНП 191021390, получатель платежа – ЗАО «Центр промышленной оценки»				
Срок подписания договора купли-продажи	10 рабочих дней после проведения аукциона			
Условия оплаты предмета аукциона				
Если между продавцом и покупателем (победитель аукциона либо единственный участник аукциона, согласившийся приобрести предмет аукциона по начальной цене, увеличенной на 5%) в течение срока, установленного для подписания договора купли-продажи, не достигнута договоренность по срокам и о порядке оплаты за предмет аукциона, такая оплата должна быть произведена в течение 30 (тридцати) календарных дней после заключения договора купли-продажи				
Порядок проведения аукциона, оформления участия в аукционе, определения лица, выигравшего аукцион, а также возмещения затрат и оплаты вознаграждения за организацию аукциона оговорен в Условиях его проведения, размещенных на сайте организатора торгов www.cpo.by				
Организатор аукциона имеет право снять предмет аукциона с торгов в любое время до объявления его проданным без объяснения причин снятия				
Предыдущее извещение о проведении аукциона опубликовано в газете «Звязда» от 21.07.2016				
Дата и время проведения аукциона	14.09.2016 в 14.00 по адресу: г. Гомель, ул. 60 лет СССР, д. 6, ОАО «Локон»			
Дата и время окончания приема документов	13.09.2016 до 17.00 по адресу: г. Минск, ул. Мележа, д. 5/2, пом. 1703, ЗАО «Центр промышленной оценки»			
Контактные телефоны	Тел.: +375 17-280-36-37; +375 29-317-95-42. E-mail: auction@cpo.by			

■ Надвор'е

СЕЗОН ТУМАНАЎ

А ў панядзелак сіноптыкі абяцаюць дажджы і месцамі нават град

Даволі цёплае і камфортнае надвор'е чакаецца ў Беларусі ў першыя восеньскія выхадныя, паведаміла галоўны сіноптык службы гідраметэаралагічных прагнозаў Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды Святлана РЫБАКОВА.

Сёння ўдзень малаактыўны фронтальны падзел прынясе ў паўночную палову краіны кароткачасовыя дажджы. Тэмпература паветра будзе вагацца ад плюс 20 градусаў па поўначы да 26 цяпла па поўдні. У суботу ўначы толькі ў крайніх паўночна-ўсходніх, а ўдзень у паўночна-заходніх раёнах краіны пройдуць кароткачасовыя дажджы. Увага! Уначы і раніцай месцамі чакаецца сур'ёзны туман. Праўда, на гэты раз нас чакаюць мяккія туманы, бо тэмпература паветра ўначы знізіцца толькі да 7—13 цяпла. Удзень будуць камфортныя плюс 18—25 градусаў.

У нядзелю на тэрыторыю Беларусі пачнуць паступаць атмасферныя франты, якія змяшчаюцца з боку Заходняй Еўропы. Таму ўначы на нядзелю месцамі, а раніцай і ўдзень на большай частцы тэрыторыі пройдуць кароткачасовыя дажджы. У асобных раёнах прагрымяць навальніцы. Тэмпература паветра ўначы складзе плюс 9—15 градусаў, удзень — 17—24 цяпла, а па поўдні паветра прагрэецца да плюс 25—27 градусаў.

Паводле доўгатэрміновых прагнозаў айчынных сіноптыкаў, у пачатку наступнага тыдня яшчэ не абыдзеца без дажджоў, але да сярэдзіны тыдня зноў усталюецца антыцыкланальны характар умоў надвор'я. У панядзелак на большай частцы тэрыторыі чакаюцца кароткачасовыя дажджы, месцамі з навальніцамі, а ўдзень па паўднёвым усходзе магчымы нават град. У панядзелак і аўторак прагназуюцца ўвогуле анамальна цёплыя ночы, якія звычайна бываюць летам. Тэмпература паветра ўначы на панядзелак складзе плюс 9—15 градусаў, па поўдні — 16—18 цяпла, удзень прагназуюцца плюс 17—24 градусы, а па поўдні прыпачэ нават да плюс 25—28 градусаў.

Не абыдзеца месцамі без кароткачасовых навальнічных дажджоў і ў аўторак. Тэмпература паветра ўначы будзе яшчэ плюс 10—17 градусаў, але па поўначы краіны ўжо знізіцца да 5—9 цяпла. Удзень чакаецца плюс 16—23 градусы. У сераду будзе пераважна без ападкаў, толькі ўдзень у крайніх паўночна-ўсходніх раёнах пройдуць кароткачасовыя дажджы. Уначы істотна пахаладае, калі тэмпература паветра складзе толькі 4—10 цяпла, удзень — плюс 17—24 градусы.

Сяргей КУРКАЧ. kurkach@zviazda.by

949 — ЛІЧБА СВЯТОЧНАЯ

У гэтыя выхадныя ў сталіцы будзе адзначана Дзень горада.

Вядзецца апошняя падрыхтоўка да маштабнага свята. Аднак што для гасцей і жыхароў сталіцы — забавка, то для прадстаўнікоў гарадскіх службаў — адказная праца.

Усяго ў першыя выхадныя восені ў Мінску адбудзецца больш за 90 святочных мерапрыемстваў. Традыцыйна галоўнай пляцоўкай стане тэрыторыя каля Палаца спорту. Яна, як і іншыя месцы масавага збору людзей, будзе ўзята пад кругласутачную ахову. Для таго, каб далучыцца да святкавання, трэба будзе прайсці праз кантрольна-прапускныя пункты. Нельга праносіць ніякія віды зброі, а таксама муляжы, якія яе імітуюць. Уваход на мерапрыемствы забаронены людзям у стане алкагольнага і наркатычнага ап'янення.

Прадстаўнікі ГУУС Мінгарвыканкама просяць мінімізаваць колькасць рэчаў для праносу. Па-першае, з вялікай сумкай вас моцна проста не пусціць на свята, а па-другое, чым менш рэчаў для дагляду будзе ў кожнага, тым хутчэй



будзе рухацца чарга на пунктах пропуску. На пляцоўцы каля Палаца спорту будуць устаноўлены камеры захоўвання, дзе можна будзе пакінуць буйную ручную кладзь. На ўсялякі выпадак на мерапрыемствы лепш прыходзіць з паўгадзінным запасам.

Мінскае ДАІ папярэджвае аб змене руху, у тым ліку і грамадскага транспарту, у цэнтры горада 4 верасня ў сувязі з правядзеннем паўмарафону. Жыхарам вуліц Карла Маркса, Камуністычнай і Куйбышава неабходна прыняць свае транспартныя сродкі з пра-

езнай часткі, выезд з двароў падчас правядзення паўмарафону таксама будзе забаронены. Машыны, якія раніцай у нядзелю будуць знаходзіцца на трасе, перамесцяць: прыпаркаваныя па правілах — у суседнія двары, з парушэннямі — на штрафстаянкі. Дарожны рух будзе адноўлены, калі апошні ўдзельнік паўмарафону дасягне фінішнай рысы. З верасня будзе абмежаваны рух па вуліцы Сталетава, дзе адбудзецца адкрыццё парка экстрэмальных відаў спорта.

Намеснік начальніка УДАІ ГУУС Мінгарвыканка-

ма Андрэй ЗЫРАНАЎ падкрэсліў, што аўтаўладальнікі, якія хочуч паглядзець у суботу ўвечары піратэхнічнае шоу, павінны прыехаць загадзя і па правілах прыпаркаваць сваю машыну. На вуліцах Няміга і Старажоўскай будзе ўстаноўлены строгі кантроль за тым, каб людзі не кідалі свае аўтамабілі на праезнай частцы, жадаючы лепш убачыць салют, бо тым самым яны ускладняюць рух іншага транспарту.

Супрацоўнікі МНС у сваю чаргу абследавалі асноўныя аб'екты, якія задзейнічаны ў святкаванні, правялі інструктаж работнікаў. Для кантролю за бяспекай на галоўных пляцоўках сфарміраваны наравы. Да Дня горада гатовыя і медыкі. На выхадныя павялічана колькасць персаналу ў прыёмных і рэанімацыйных аддзяленнях, вызвалены дадатковыя ложка, арганізаваныя адміністрацыйныя дзяжурствы. На асаблівы кантроль санэпідэслужбы ўзятыя аб'екты гандлю і харчавання, а таксама гасцініцы.

Дар'я КАСКО.
kasko@zvizda.by

■ Працяг тэмы

ЗУБР ВЕРНЕЦЦА Ў ПУШЧУ

16 жніўня ў нашай газеце расказвалася пра зубра, які пакінуў тэрыторыю Белавежскай пушчы і блукае ў Кобрынскім раёне на мяжы з Украінай.

Яго бачылі ў Лелікаве, Павіцці, іншых вёсках. Тады ваеннаслужачыя Дзівінскага памежнага паста нават званілі ў Брэсцкую абласную інспекцыю аховы жывёльнага і расліннага свету, каб вы-

казаць сваю заклапочанасць тым, што жывёла можа перасячы мяжу і пайсці ў суседнюю краіну.

Прайшло два тыдні, але зубр перадумаў ісці ў блізкае замежжа. Ён прыбіўся да статку кароў недалёка ад вёскі Дзівін. Днём пасецца разам з рагулямі, нанач ідзе ў лес. Паводзіць сябе міралюбіва; калі пастухі адганяюць, ён адыходзіць, але недалёка. А так скубе траву ў кампаніі вясковых каровак.

Вёску наведалі спецыялісты Нацыянальнага парку. Паводле іх высновы, зубр небяспечны для свойскай жывёлы, бо здольны нанесці смяротную траўму карове — пераламаць хрыбет. Як паведаміў старшы навуковы супрацоўнік **Аляксей БУНЕВІЧ**, вырашаецца пытанне аб перавозцы зубра назад у пушчу. Пагуляў — і хопіць.

Святлана ЯСКЕВІЧ